
ह०॥ 5 जाने के लिए मन तड॒पता था। 
लेकिन दादा के सामने खड़े होकर यह कहने की हिम्मत नहीं होती कि, “में पढ़ने जाऊँगा।” 
डर लगता था कि हड्डी-पसली एक कर देगा। इसलिए मैं इस ताक में रहता कि कोई दादा को 
समझा दे। मुझे इसका विश्वास था कि जन्मभर खेत में काम करते रहने पर भी हाथ कुछ नहीं 
लगेगा। जो बाबा के समय था, वह दादा के समय नहीं रहा। यह खेती हमें गड़े में धकेल रही 
है। पढ़ जाऊँगा तो नौकरी लग जाएगी, चार पेसे हाथ में रहेंगे, विठोबा आण्णा की तरह कुछ 
धंधा कारोबार किया जा सकेगा।' अंदर-ही-अंदर इस तरह के विचार चलते रहते। 


दीवाली बीत जाने पर महीना-भर ईख पेरने का कोल्हू चलाना होता। कोल्हू जरा जल्दी 
शुरू किया तो दादा की समझ से ईख की अच्छी-खासी कीमत मिल जाती। यह उसको 
समझ कुछ हद तक सही थी। जब चारों ओर कोल्हू चलने लगते तो बाजार में गुड को 
बहुतायत हो जाती और भाव नीचे उतर आते। उस समय नंबर एक और नंबर दो का गुड़ बहुत 
आता और हमारे जैसे खेतों पर ही बनाए गए नंबर तीन के गुड़ को कौन पूछता। बाकी के 
किसान दूसरे ढंग से विचार करते थे। उनका मत था कि यदि ईख को और कुछ दिन खेत में 
खड़ी रहने दिया गया तो गुड़ ज़रा ज्यादा निकलता है। देर तक खड़ी रहने वाली ईख के रस 
में पानी की मात्रा कम होती है और रस गाढ़ा हो जाता है जिसके कारण ज्यादा गुड़ निकलता 
है। लेकिन दादा की समझ से गुड़ ज्यादा निकलने की अपेक्षा भाव ज्यादा मिलना चाहिए। 
इसलिए सारे गाँव भर में हमारा कोल्हू सबसे पहले शुरू होता था। 

वितान 


इसी कारण वह इस वर्ष भी शुरू हुआ और हम उससे जल्दी निपट गए। आगे के काम 
में लग गए। 

सभी जन धूप में लेटे हुए थे। माँ धूप में कंडे थाप रही थी-में बाल्टी में पानी 
भर-भरकर उसे दे रहा था। कुछ-न-कुछ बातचीत भी कर रहे थे। हम दोनों ही थे इसलिए 
यह सोचकर कि बात माँ से कहनी चाहिए और मैंने अपने पढ़ने की बात छेड़ दी। 





माँ ने कहा, “अब तू ही बता, में का करूँ?” पढ़ने-लिखने की बात की तो वह बरहेला सूअर 
की तरह गुर्गता है। तुझे मालूम है।”...माँ के मन में जंगली सूअर बहुत गहराई में बेठा हुआ था। 


“अब मळा (खेती) के सभी काम बीत गए हैं। मेरे लिए अब कुछ तो करना नहीं रह 
गया है। इसलिए कहता हूँ; तू दत्ता जी राव सरकार से मेरे पढ़ने के बारे में कह। आज ही 
रात को उनके यहाँ चलेंगे। मैं चलूँगा तेरे साथ। तू उन्हें सब कुछ समझाकर बता दे। तो वे 
दादा को ठीक तरह से समझा सकेंगे।” 

“ठीक हे चलेंगे।” माँ ने हाँ तो की लेकिन अंदर से माँ के 
स्वर में उदासी थी। मुझे भी मालूम था कि इतना करने पर भी कोई 
लाभ नहीं होगा। लेकिन वह मेरा मन रखने के लिए जाने को तैयार 
हो गई। मेरी तड़पन वह समझती थी। सातवीं तक पढ़ाने की उसके 
मन में तेयारी थी। लेकिन दादा के आगे उसका बस नहीं चलता था। 


रात को मैं ओर माँ दत्ता जी राव देसाई के यहाँ गए। माँ ने 
दीवार के सहारे बैठकर दत्ता जी राव से सब कुछ कह दिया। वे 
भी इस बात से सहमत हो गए। माँ ने यह भी बताया कि दादा सारे 
दिन बाज़ार में रखमाबाई के पास गुजार देता है। खेती के काम में 
हाथ नहीं लगाता है। माँ ने देसाई को यह विश्वास दिला दिया कि 
दादा को सारे गाँव भर आजादी के साथ घूमने को मिलता रहे, 
इसलिए उसने मेरा पढ़ना बंद कर मुझे खेती में जोत दिया है। यह 
सुनते ही देसाई दादा चिढ़ गए ओर बोले, “आने दे अब उसे, में 
उसे सुनाता हूँ कि नहीं अच्छी तरह, देख।” 


उठते-उठते मैंने भी दत्ता जी राव से कहा, “अब जनवरी का 
महीना है। अब परीक्षा नजदीक आ गई है। में यदि अभी भी कक्षा 
में जाकर बैठ गया और पढ़ाई की दुहराई कर ली तो दो महीने में 
पाँचवीं की सारी तैयारी हो जाएगी और में परीक्षा में पास हो 
जाऊँगा। इस तरह मेरा साल बच जाएगा। अब खेती में ऐसा कुछ 
काम नहीं है। मेरा पहले ही एक वर्ष बेकार में चला गया हे।” 


“ठीक है, ठीक है। अब तुम दोनों अपने घर जाओ-जब वह 
आ जाए तो मेरे पास भेज देना और उसके पीछे से घड़ी भर बाद 
में तू भी आ जाना रे छोरा।” 

“जी!” कहकर हम खड़े हो गए। उठते-उठते हमने यह भी 
कहा कि “हमने यहाँ आकर ये सभी बातें कही हैं, यह मत बता 
देना, नहीं तो हम दोनों को खैर नहीं है। माँ अकेली साग-भाजी देने 
आई थी। यह बता देंगे तो अच्छा होगा।” 

“ठीक है, ठीक है। मुझे जो करना है में करूंगा। देख, उसके 
सामने ही तुझसे कुछ पूछेगा तो निडर होकर साफ़-साफ़ उत्तर देना। 
डरना मत।” 

वितान 


“नहीं जी।” 
में माँ के साथ लौट आया। एक घंटा रात बीते दादा घर पर आया। में घर में ही था। 


आते ही माँ ने दादा से कहा, “साग-भाजी देने देसाई सरकार के यहाँ गई थी तो उन्होंने 
कहा कि बहुत दिनों से तेरा मालिक दिखाई नहीं दिया है। खेत से आ जाने पर जरा इधर 
भेज देना।” 


“कुछ काम-वाम था?” दादा ने अधीरता से पूछा। 

“मुझे तो कुछ बताया नहीं उन्होंने।” 

“तो में हो आता हूँ। तब तक तू रोटियाँ सेंक ले। गणपा आए तो उसे खेतों पर भेज देना 
पहले ही।” 

दादा तुरंत उठ खड़ा हुआ। देसाई के बाड़े का बुलावा दादा के लिए सम्मान की बात थी। 

आधा घंटा बीतने पर माँ ने मुझसे कहा कि “अब तू जा, कहना जीमने' बुलाया है।” 

“ अच्छा। ” 

में पहुँचा तो सरकार मेरी राह देख रहे थे। 

“क्यों आया रे छोरे?” 

“दादा को बुलाने आया हूँ, अभी खाना नहीं खाया है।” 

“बैठ, बैठ थोड़ी देर। अभी तो आया है वह मेरे पास।” 

“जी,” में बैठ गया। 

धीरे-धीरे दत्ता जी राव पूछने लगे, “कौन-सी में पढ़ता है रे तू?” 

“जी, पाँचवीं में था किंतु अब नहीं जाता हुँ।” 

“क्यों रे?” 

“दादा ने मना कर दिया है। खेतों में पानी लगाने वाला कोई नहीं है।” 

“क्यों रतनाप्पा?” 

“हाँ जी!” 

“फिर तू क्या करता है?” सरकार ने दादा से जिरह करना शुरू किया तो सारा इतिहास 
बाहर निकल आया। सरकार ने दादा पर खूब गुस्सा किया। उन्होंने दादा को खूब हजामत 

बनाई। देसाई के मव्ठा (खेत) को छोड देने के बाद दादा का ध्यान 
किसी काम की तरफ़ नहीं रहा। मन लगाकर वह खेत में श्रम नहीं 
करता है; फ़सल में लागत नहीं लगाता है, लुगाई और बच्चों को 
काम में जोतकर किस तरह खुद गाँव भर में खुले साँड की तरह 
घूमता है और अब अपनी मस्ती के लिए किस तरह छोरा के जीवन 
को बलि चढ़ा रहा है। यह सब उन्होंने सुनाया। 


दादा के हरेक तर्क को दत्ता जी राव ने काट दिया और मुझसे 
कहा, “सवेरे से तू पाठशाला जाता रह, कुछ भी हो, पूरी फ़ीस भर 
दे उस मास्टर की। और मन लगाकर पढ़ाई कर और किसी भी 
तरह साल नहीं मारा जाए, इसका ध्यान रख। यदि इसने तुझे पढ्ने 
नहीं भेजा तो सीधा चला आ इधर। सुबह-शाम जो हो सके, वह 
काम कर यहाँ और पाठशाला जाते रहना। मैं पढ़ाऊँगा तुझे। इसके 
पास जरा ज्यादा बच्चे हो गए हैं इसलिए तुम्हारे साथ कुत्तों की तरह 
बर्ताव करता है।” 

“मैंने मना कब किया है जी? इसको जरा गलत-सलत आदत 


पड़ गई थी इसलिए पाठशाला से निकालकर जरा नजरों के सामने 
रख लिया है।” 


“केसी आदतें?" 


“चाहे जैसी। यहाँ-वहाँ कुछ भी करता है। कभी कंडे बेचता, 
कभी चारा बेचता, सिनेमा देखता, कभी खेलने जाता। खेती और घर 
के काम में इसका बिलकुल ध्यान नहीं है।” दादा ने मेरे ऊपर 
अचानक हल्ला बोल दिया। 


“क्यों रे छोकरे?” 


“नहीं जी! कभी एक बार मेले में पटा पर पैसे लगा दिए थे। 
दादा तो कभी भी सिनेमा के लिए पैसे नहीं देते हैं। इसलिए खेत 
पर गोबर बीन-बीनकर माँ से कंडे थपवा लिए थे और उन्हें बेचकर 
ही कपड़े भी बनवाए थे। उसी समय एक बार सिनेमा भी गया 
था।” मैंने भी झूठ-सच मिलाकर ठोंक दिया। 

वितान 


“अब यह सब बंद कर और सिर्फ़ पढ़ाई में मन लगा। ना पास नहीं हुआ है कभी?” 
“नहीं जी। पाठशाला जाना ही बंद करा दिया इसलिए परीक्षा में नहीं बैठा हूँ।” 
“ अच्छा-अच्छा। अब तू घर जा और सवेरे से पाठशाला जाने लग।” 


“जी।” में उठ खड़ा हुआ। बाहर निकलते-निकलते मैंने सुना, “अरे, बच्चे की जात 
है। एकाध वक्‍त सिनेमा चला गया तो क्या हुआ? एकाध बार खेलने में लग गया तो क्या 
हुआ? इस बात पर उसका पढ़ना-लिखना बंद कर देना है क्या?” 


“जी।” आप कहते हैं तो भेज देता हुँ कल से। देखते हैं एकाध वर्ष में कुछ सुधार हो 
जाए तो।” दादा ने मन मारकर कहा। इस समय उसका कोई बस नहीं चला था। 
खाना खाते-खाते दादा ने मुझसे वचन ले लिया। पाठशाला ग्यारह बजे होती है। दिन 


निकलते ही खेत पर हाजिर होना चाहिए। ग्यारह बजे तक पानी लगाना चाहिए। खेत पर से 
सीधे पाठशाला पहुँचना। सवेरे आते समय ही पढ़ने का बस्ता घर से ले आना। छुट्टी होते ही 

घर में बस्ता रखकर सीधे खेत पर आकर घंटा भर ढोर चराना और 
कभी खेतों में ज्यादा काम हुआ तो पाठशाला में गैर-हाजिरी लगाना. 
समझे! मंजूर है का?” 


“हाँ5। खेत में काम होगा तो गैरहाजिर रहना ही चाहिए।” में 
ऐसे बोल रहा था मानो मुझे सारी बातें मंजूर हैं। मन आनंद से उमड़ 
रहा था। 


“हाँ, इतना मंजूर हो तो पाठशाला जाना। नहीं तो यह 
पढ्ना-लिखना किस काम का?” 


“में सवेरे-शाम खेतों पर आता रहुँगा न।” 


“ हाँ, यदि नहीं आया किसी दिन तो देख गाँव में जहाँ मिलेगा 
वहीं कुचलता हूँ कि नहीं-तुझे। तेरे ऊपर पढ़ने का भूत सवार हुआ 
है। मुझे मालूम है, बालिस्टर नहीं होनेवाला है तू?” दादा बार-बार 
कुर-कुर कर रहा था-में चुपचाप गरदन नीची करके खाने लगा था। 


रोते-धोते पाठशाला फिर से शुरू हो गई। गरमी-सरवी, हवा-पानी, 
वर्षा, भूख-प्यास आदि का कुछ भी खयाल न करते हुए खेती के 
काम की चक्की में, ग्यारह से पाँच बजे तक पिसते रहने से 
छुटकारा मिल गया। उस चक्की को अपेक्षा मास्टर की छड़ी को 
मार अच्छी लगती थी। उसे में मजे से सहन कर लेता था। 


दोपहरी-भर को कड़क धूप का समय पाठशाला को छाया में 
व्यतीत हो रहा था-गरमी के दो महीने आनंद में बीत गए। 


फिर से पाँचवीं में जाकर बैठने लगा। फिर से नाम लिखवाने 
की जरूरत नहीं पड़ी। “पाँचवीं नापास' की टिप्पणी नाम के आगे 
लिखी हुई थी। वह पाँचवीं के ही हाजिरी रजिस्टर में लिखा रह गया 
था। पहले दिन कक्षा में गया तो गली के दो लड़कों को छोड़कर कोई 
भी पहचान का नहीं था। मेरे साथ के सभी लड़के आगे चले गए थे। 
मेरी अपेक्षा कम उम्र के और में जिन्हें कम अकल का समझता था, 
उन्हीं के साथ अब बैठना पड़ेगा, यह बात कक्षा में पहुँचने पर समझ 
में आई। मन खट्टा हो गया। बाहरी-अपरिचित जैसा एक बेंच के एक 

वितान 


सिरे पर कोने में जा बैठा। मास्टर कौन है, इसका पता नहीं था। पुरानी किताबों और पुरानी 
कापियों का उस कक्षा से कोई संबंध नहीं था- फिर भी लट्रे के बने थैले में उन्हें ले आया 
था। बस अड्डे पर कोई लड़का अपनी पोटली सँभाले किसी इंतजार में जैसे बेठा होता है, उसी 
तरह में अपनी पढ़ाई की पुरानी धरोहर सँभाले बैठा था। 


“क्या नाम है मेहमान? नया दिखाई देता है। या गलती से इस कक्षा में आ बैठे हो?” 
कक्षा के सबसे ज्यादा शरारती चह्वाण के लड़के ने सामने आकर खिल्ली उड़ाने के स्वर में 
पूछा। मेरे ध्यान में आया कि मेरी पोशाक भी अजनबी जैसी है। बालुगड़ी की लाल माटी के 
रंग में मटमैली हुई धोती और गमछा पहनकर में अकेला ही था। 


“ देखें-देखें तुम्हारा गमछा।” कहते हुए उसने मेरा गमछा? खींच लिया।...गया अब मेरा 
गमछा। पूरी कक्षा में इसकी खींचातानी होगी और फट जाएगा। मन में में यह सोचकर रुआँसा 
हो गया। लेकिन वैसा कुछ हुआ नहीं। उस लड़के ने उसे अपने सिर पर लपेट लिया और 
मास्टर को नकल करते हुए उसे उतारकर टेबल पर रखकर अपने सिर पर हाथ फेरते हुए 
हुश्श55 को आवाज की। इतने में मास्टर आ गए और वह गुंडा झट से अपनी जगह पर जा 
बैठा। मेरा गमछा टेबल पर ही रहा। पहले दिन ही इस घटना ने मेरे दिल की धड़कन बढ़ा 
दी और छाती में धक-धक होने लगी। 


रणनवरे मास्टर कक्षा में आए। टेबल पर मटमैला गमछा देखकर उन्होंने पूछा, “किसका है रे?” 

“मेरा हे मास्टर।” 
“तू कोन है?” 
“में जकाते। पिछले साल फ़ेल होकर इसी कक्षा में बैठा हूँ।” 


“गमछा ले जा पहले।” उसने छड़ी से मेरा गमछा उठाकर नीचे डाल दिया। में उसे 
उठाने गया तो कहा, “यहाँ क्यों रखा है मूर्खो की तरह?” 


“मैंने नहीं रखा मास्टर, उस लड़के ने मेरे सिर से छीन लिया और यहाँ रख दिया है।” 


“यह चह्वाण का बच्चा बिना बात के उठक-पटक करता है।” कहते हुए मास्टर उस 
लड़के को ओर चले गए। 


मास्टर ने मेरे बारे में और भी पूछताछ की और वामन पंडित की कविता पढ़ाने लगे। 
SSE C2 


2. पतले कपडे का तौलिया 

बीच की छुट्टी में मेरी धोती की काछ उस लड़के ने दो बार 
खींचने की कोशिश की। लेकिन में फिर दीवार की तरफ़ पीठ 
करके जा बैठा तो पूरी छुट्टी होने से पहले उठा ही नहीं। खिलौने 
के लिए बनाए गए कौआ के बच्चे को खुले में रख देने पर जेसे 
कौए चारों ओर से उस पर चोंच मारते हैं, वैसा ही मेरा हाल हो 
गया। मेरी ही पाठशाला मुझे चोंच मार-मारकर घायल कर रही थी। 


घर जाते समय सोच रहा था कि लड़के मेरी खिल्ली उड़ाते 
हें-धोती खींचते हैं-गमछा खींचते हैं, तो इस तरह कैसे निबाह 
होगा...? नहीं जाऊँगा ऐसी पाठशाला में। इससे तो अपना खेत ही 
अच्छा है-चुपचाप काम करते रहो। गली के दो ही लड़के हैं कक्षा 
में, वे भी मुझसे भी कमजोर हैं। वे क्या मदद करेंगे?... 


मन उदास हो गया। चौथी से पाँचवीं तक पाठशाला अपनी 
लगती थी। लेकिन अब वह एकदम पराई-पराई जेसी लगने लगी 
है। अपना वहाँ कोई नहीं है। 


सवेरे हो जाने पर में उमंग में था-फिर से पाठशाला चला 
गया। माँ के पीछे पड़कर एक नयी टोपी और दो नाड़ीबाली चड्डी 
मैलखाऊ रंग की आठ दिन में मँगवा ली। चड्डी पहनकर पाठशाला 
में और धोती पहनकर खेत पर जाना शुरू हुआ। धीरे-धीरे लड़कों 
से परिचय बढ़ गया। 


मंत्री नामक मास्टर कक्षा अध्यापक के रूप में बीच में आए। 
वे प्रायः छड़ी का उपयोग नहीं करते थे। हाथ से गरदन पकड़कर 
पीठ पर घूसा लगाते थे। पीठ परं एक जोर का बैठते ही लड़का 
हूक भरने लगता। लड़कों के मन में उनकी दहशत बैठी हुई थी। 
इसके कारण ऊधम करने वाले लड़कों को प्रायः मौका नहीं मिलता 
था। पढ़ने वाले लड़कों को शाबाशी मिलने लगी। मंत्री मास्टर गणित 
पढाते थे। एकाध सवाल गलत हो जाता तो उसे वे अपने पास 
बुलाकर समझा देते। एकाध लड़के को कोई मूर्खता दिखाई दी तो 
वे उसे वहीं ठोंक देते। इसलिए सभी का पसीना छूटने लगता। सभी 
लड़के घर से पढ़ाई करके आने लगे। 

वितान 


वसंत पाटील नाम का एक लड़का शरीर से दुबला-पतला, किंतु बड़ा होशियार था। 
उसके सवाल हमेशा सही निकलते थे। स्वभाव से शांत। हमेशा पढ्ने में लगा रहता। घर से 
पूरी तैयारी करके आता होगा। दूसरों के सवालों की जाँच करता था। मास्टर ने उसे कक्षा 
मॉनीटर बना दिया था। हमेशा पहली बेंच पर बैठता बिलकुल मास्टर के पास। कक्षा में उसका 
सम्मान था। 


मुझे यह लड़का मेरी अपेक्षा छोटा लगता था...में उससे पहले ही पाँचवीं में पहुँच गया 
था। गलती से पिछड़ गया हूँ में। इसलिए मास्टर को कक्षा की मॉनीटरी मेरे हाथ में सौंपनी 
चाहिए, मुझे ऐसा लगने लगा। दूसरी ओर यह भी लगता था कि मुझे दो महीने में पाँचवीं की 
पूरी तैयारी करके अच्छी तरह पास होना है। कक्षा में दंगा करना और पढ़ाई की उपेक्षा करना 
मेरे लिए मुनासिब नहीं। हम तो इस कक्षा में ऊपरी हैं, यह नहीं भूलना चाहिए। 


इन सब बातों के कारण मेरा सारा ध्यान पढ़ाई की ओर ही रहा और वसंत पाटिल की 
तरह ही पढ़ाई का काम करने लगा। मैंने अपनी किताबों पर अखबारी कागज के कवर चढ़ा 
दिए। अपना बस्ता व्यवस्थित रखने लगा। हमेशा कुछ-न-कुछ पढ़ने बैठता था। उसने यदि 
कक्षा में कोई शाबाशी का काम किया तो में भी दूसरे दिन वैसा ही कुछ करने लगा। मन 
की एकाग्रता के कारण गणित झटपट समझ में आने लगा और सवाल सही होने लगे। 


कभी-कभी वसंत पाटील के साथ-साथ, एक तरफ़ से वह तो दूसरी तरफ़ से में लड़कों 
के सवाल जाँचने लगा। इसके कारण मेरी और वसंत की दोस्ती जम गई। एक-दूसरे की 
सहायता से कक्षा में हम अनेक काम करने लगे। मास्टर मुझे 'आनंदा' कहकर बुलाने लगे। 
मुझे पहली बार किसी ने * आनंदा' कहकर पुकारा। माँ कभी ' आनंदा' कहती, परन्तु बहुत कम। 
मास्टरों के इस अपनेपन के व्यवहार के कारण और वसंत की दोस्ती के कारण पाठशाला में मेरा 
विश्वास बढ्ने लगा। 


न.वा.सौंदलगेकर मास्टर मराठी पढ़ाने आते थे। पढ़ाते समय वे स्वयं रम जाते थे। 
विशेषतः वे कविता बहुत ही अच्छे ढंग से पढ़ाते थे। सुरीला गला, छंद की बढ़िया चाल और 
उसके साथ ही रसिकता थी उनके पास। पुरानी-नयी मराठी कविताओं के साथ-साथ उन्हें 
अनेक अंग्रेजी कविताएँ. कंठस्थ थीं। अनेक छंदों की लय, गति, ताल उन्हें अच्छी तरह आते 
थे। पहले वे एकाध कविता गाकर सुनाते थे-फिर बेठे-बेठे अभिनय के साथ कविता का भाव 
ग्रहण कराते। उसी भाव को किसी अन्य कवि को कविता भी सुनाकर दिखाते। बीच में कवि 
यशवंत, बा.भ.बोरकर, भा.रा. ताँबे, गिरीश, केशव कुमार आदि के साथ अपनी मुलाकात के 
संस्मरण सुनाते। वे स्वयं भी कविता करते थे। याद आ गई तो वे अपनी भी एकाध सुना 

देते। यह सब सुनते हुए, अनुभव करते हुए, मुझे अपना भान ही 
नहीं रहता था। में अपनी आँखों और कानों में प्राणों की सारी शक्ति 
लगा कर-दम रोककर मास्टर के हाव-भाव, ध्वनि, गति, चाल और 
रस पीता रहता। 


सुबह-शाम खेत पर पानी लगाते हुए या ढोर चराते हुए 
अकेले में खुले गले से वे सारी कविताएँ मास्टर के ही हाव-भाव, 
यति-गतिः और आरोह-अवरोह के अनुसार ही गाता। उन कविताओं 
के अर्थों से खेलता हुआ में आगे-पीछे आता-जाता था। मास्टर जिस 
प्रकार बेठे-बेठे ही अभिनय करते थे, में पानी लगाते-लगाते वैसा 
अभिनय करता था। क्यारियाँ पानी से कब की भर गई हैं, इसका 
भान भी नहीं रहता था। मास्टर की चाल पर दूसरी कविताएँ भी 
पढ़ी जा सकती हैं, इसका पता भी मुझे उसी समय चला। 


इन कविताओं के साथ खेलते हुए मुझे दो बड़ी शक्तियाँ प्राप्त 
हुई-पहले ढोर चराते हुए, पानी लगाते हुए, दूसरे काम करते हुए, 
अकेलापन बहुत खटकता था-किसी के साथ बोलते हुए, गपशप 
करते हुए, हँसी-मजाक करते हुए काम करना अच्छा लगता 
था-हमेशा कोई-न-कोई साथ में होना चाहिए, ऐसा लगता था। 
लेकिन अब अकेलेपन से कोई ऊब नहीं होती। में अपने आप से 
ही खेलने लगा। उलटा अब तो ऐसा लगने लगा कि जितना अकेला 
रहूँ, उतना अच्छा। इस कारण कविता ऊँची आवाज में गाई जा 
सकेगी। किसी भी तरह का अभिनय किया जा सकेगा। कविता 
गाते-गाते थुई-थुई करके नाचा जा सकता था। मैं सचमुच ही नाचने 
लगता था। मैंने अनेक कविताओं को अपनी खुद को चाल में गाना 
शुरू किया। अनंत काणेकर को कविता, जिसको पहली पंक्ति इस 
प्रकार है-“चाँद रात पसरिते पाँढरी गाया धरणीवरी” को मैंने मास्टर 
को चाल से अलग अपनी चाल में बिठाकर गाई। यह चाल एक 
सिनेमा के गाने के आधार पर थी। वह गाना, “केशव करणी जाति' 
नामक छंद में था। उस कविता को में मास्टर की अपेक्षा ज्यादा 








3. कविता में रुकने एवं आगे बढ़ने के नियम 

वितान 


अभिनय के साथ गाता था-चेहरे पर कविता के भाव पैदा करने का प्रयत्न करता था। मास्टर 
को मेरा प्रयत्न इतना अच्छा लगा कि उन्होंने छठी-सातवीं कक्षा के सभी लड़कों के सामने मुझे 
बुलाकर गवाया। पाठशाला के एक समारोह में भी उसे गवाया...इसके कारण मुझे लगा कि मेरे 
कुछ नए पंख निकल आए हैं। 


मास्टर स्वयं कविता करते थे। अनेक मराठी कवियों के काव्य-संग्रह उनके घर में थे। 
वे उन कवियों के चरित्र और उनके संस्मरण बताया करते थे। इसके कारण ये कवि लोग 
मुझे 'आदमी' ही लगने लगे थे। खुद सौंदलगेकर मास्टर कवि थे। इसलिए यह विश्वास हुआ 





कि कवि भी अपने जैसा ही एक हाड-माँस का; क्रोध-लोभ का मनुष्य ही होता है। मुझे भी 
लगा कि में भी कविता कर सकता हूँ। मास्टर के दरवाजे पर छाई हुई मालती की बेल पर 
मास्टर ने एक कविता लिखी थी। वह कविता और वह लता मैंने दोनों ही देखी थी। इसके 
कारण मुझे लगता था कि अपने आसपास, अपने गाँव में, अपने खेतों में, कितने ही ऐसे दृश्य 
हैं जिन पर मैं कविता बना सकता हूँ। यह सब कुछ अनजाने में ही होता रहता था। भैंस 
चराते-चराते मैं फ़सलों पर, जंगली फूलों पर तुकबंदी करने लगा। उन्हें जोर से गुनगुनाता भी 
था और मास्टर को दिखाने भी लगा। कविता लिखने के लिए खीसा में कागज और पेंसिल 
रखने लगा। कभी वह न होते तो लकड़ी के छोटे टुकड़े से भैंस की पीठ पर रेखा खींचकर 

लिखता था या पत्थर की शिला पर कंकड़ से लिख लेता। जब 
कंठस्थ हो जाती तो पोंछ देता। किसी रविवार के दिन एकाध 
कविता बन जाती तो सोमवार के दिन मास्टर को दिखाता। 


बहुत बार तो सवेरा होने तक का धीरज छूट जाता और मैं रात 
को ही मास्टर के घर जाकर कविता दिखाता। वे उसे देखते और 
शाबाशी देते। और फिर कभी-कभी तो कविता के शास्त्र पर एक 
पूरी महफ़िल हो जाती। बोलते-बोलते मास्टर बताते-कवि को भाषा 
कैसी होनी चाहिए, संस्कृत भाषा का उपयोग कविता के लिए किस 
तरह होता है, छंद की जाति कैसे पहचानें, उसका लयक्रम कैसे 
देखें, अलंकारों में सूक्ष्म बातें कैसी होती हैं, अलंकारों का भी एक 
शास्त्र होता है, कवि को शुद्ध लेखन करना क्यों जरूरी होता है, शुद्ध 
लेखन के नियम क्या हैं, आदि अनेक विषयों पर वे सहज बातें 
बताते रहते। मुझे उनके प्रति अपनापा अनुभव होता। बे मुझे पुस्तक 
देते। अलग-अलग प्रकार के कविता-संग्रह देते। उन्होंने कई नयी 
तरह की कविताएँ सुनाई तो लगा में इस ढरें पर कविता बनाऊँ। 
फिर तो सारे दिन उस दिशा में मेरी कोशिश चलती। इन बातों से 
में सौंदलगेकर मास्टर के बहुत नजदीक पहुँच गया और जाने-अनजाने 
मेरी मराठी भाषा सुधरने लगी। उसे लिखते समय में बहुत सचेत 
रहने लगा। अलंकार, छंद, लय आदि को सूक्ष्मता से देखने लगा। 
शब्दों का नशा चढ़ने लगा और ऐसा लगने लगा कि मन में कोई 
मधुर बाजा बजता रहता है। 


-अनुवाद केशव प्रथम वीर 

।. “जूझ' शीर्षक के औचित्य पर विचार करते हुए यह स्पष्ट करें कि क्या यह शीर्षक कथा नायक 
की किसी केंद्रीय चारित्रिक विशेषता को उजागर करता है? 

2. स्वयं कविता रच लेने का आत्मविश्वास लेखक के मन में कैसे पैदा हुआ? 

3. श्री सौंदलगेकर के अध्यापन की उन विशेषताओं को रेखांकित करें जिन्होंने कविताओं के प्रति 
लेखक के मन में रुचि जगाई। 

4. कविता के प्रति लगाव से पहले और उसके बाद अकेलेपन के प्रति लेखक की धारणा में क्या बदलाव 
आया? 

5. आपके खयाल से पढ़ाई-लिखाई के संबंध में लेखक और दत्ता जी राव का रवैया सही था या लेखक 
के पिता का? तर्क सहित उत्तर दें। 

6. दत्ता जी राव से पिता पर दबाव डलवाने के लिए लेखक और उसकी माँ को एक झूठ का सहारा 
लेना पड़ा। यदि झूठ का सहारा न लेना पड़ता तो आगे का घटनाक्रम क्या होता? अनुमान लगाएँ 

